

பிரஸார் பாரதி
அகில இந்திய வானொலி, சென்னை- 4
04. 10. 2024 **FRIDAY** 7. 15 AM
வணக்கம், ஆகாஷ்வாணி - செய்திகள்

தலைப்புச் செய்திகள்

1. கவுடல்யா பொருளாதார மாநாட்டை பிரதமர் திரு. நரேந்திர மோடி இன்று புதுதில்லியில் இன்று தொடங்கி வைக்கிறார்.
2. மராத்தி, பாலி, **Prakrit, Assamese** மற்றும் பெங்காலி மொழிகளுக்கு செம்மொழி அங்கீகாரம் வழங்க மத்திய அமைச்சரவை ஒப்புதல் அளித்துள்ளது.
3. கேரள சட்டப்பேரவை கூட்டத்தொடர் இன்று தொடங்குகிறது.
4. இலங்கையில் பொதுத்தேர்தலுக்கான வேட்புமனு தாக்கல் இன்று தொடங்குகிறது.
5. ஆசிய **Rugby** சாம்பியன்ஷிப் போட்டி காத்தமண்டில் இன்று தொடங்குகிறது.

<<<<<>>>>

புதுதில்லியில் இன்று தொடங்கும் கவுடல்யா பொருளாதார மாநாட்டில், பிரதமர் திரு. நரேந்திர மோடி இன்று பங்கேற்கிறார்.

மூன்று நாட்கள் நடைபெறும் இம்மாநாட்டில், பசுமை மாற்றத்திற்கு நிதியளித்தல், புவிசார் பொருளாதார பாதிப்பு போன்ற கருப்பொருள்களில் விவாதிக்கப்படவுள்ளது.

உள்நாடு மற்றும் சர்வதேச அறிஞர்கள், கொள்கை வகுப்பாளர்கள் ஆகியோர் இந்திய பொருளாதாரம் குறித்து விவாதிக்கவுள்ளனர்.

நிதியமைச்சுத்துடன் இணைந்து பொருளாதார வளர்ச்சி நிறுவனம் ஏற்பாடு செய்துள்ள இந்த மாநாட்டில், பல்வேறு நாடுகளின் பிரதிநிதிகள் பங்கேற்கவுள்ளதாக எமது செய்தியாளர் தெரிவிக்கிறார்.

<<<<<>>>>

மாணவர்கள் தங்களது வாழ்க்கையில் நேர்மையை கடைபிடிக்க வேண்டும் என்று குடியரசுத்தலைவர் திருமதி. திரௌபதி முர்மு வலியுறுத்தியுள்ளார்.

ராஜஸ்தான் மாநிலம், உதயப்பூரில் உள்ள மோகன்லால் சுகாதியா பல்கலைக் கழகத்தின் பட்டமளிப்பு விழாவில் பங்கேற்று அவர் உரையாற்றினார்.

தொடர்ச்சியான கடின உழைப்பு, மாணவர்களுக்கு வாழ்நாள் முழுவதும் உதவும் என்று அவர் கூறினார்.

கல்வி என்பது அதிகாரமளித்தலுக்கான சிறந்த ஊடகம் என்றும் குடியரசுத் தலைவர் தெரிவித்தார்.

<<<<<>>>>>

சென்னை மெட்ரோ ரயில் திட்டத்தின் இரண்டாம் கட்ட பணிகளுக்கு மத்திய அமைச்சரவை ஒப்புதல் அளித்துள்ளது.

புதுதில்லியில் பிரதமர் திரு. நரேந்திர மோடி தலைமையில் நடைபெற்ற அமைச்சரவைக் கூட்டத்தில் இம்முடிவு மேற்கொள்ளப்பட்டது.

63 ஆயிரத்து 246 கோடி ரூபாய் மதிப்பில் அமைக்கப்படவுள்ள இத்திட்டம், 2027ஆம் ஆண்டுக்குள் நிறைவேற்றப்படவுள்ளது.

மொத்தம் 128 ரயில் நிலையங்களுடன் 119 கிலோமீட்டர் தொலைவிற்கு இந்த இரண்டாம் கட்ட மெட்ரோ வழித்தடம் அமையவுள்ளது.

மாதவரம் முதல் சிப்காட் வரையிலும், கலங்கரைவிளக்கம் முதல் பூந்தமல்லி புறவழிச்சாலை வரையிலும், மாதவரம் முதல் சோழிங்கநல்லூர் வரையிலும் புதிய ரயில்பாதை அமைக்கப்படவுள்ளது.

மராத்தி, பாலி, **Prakrit, Assamese** மற்றும் பெங்காலி மொழிகளுக்கு செம்மொழி அங்கீகாரம் வழங்கவும் அமைச்சரவையில் ஒப்புதல் அளிக்கப்பட்டுள்ளது.

சர்வதேச எரிசக்தி திறன் அமைப்பில் இந்தியா இணைவதற்கும் அமைச்சரவையில் ஒப்புதல் அளிக்கப்பட்டுள்ளது.

ரயில்வே ஊழியர்களுக்கு ஊக்கத்தொகை வழங்கவும் அமைச்சரவைக் கூட்டத்தில் ஒப்புதல் அளிக்கப்பட்டுள்ளது.

இதன்மூலம் 11 லட்சத்து 72 ஆயிரம் ஊழியர்கள் பயனடைவார்கள் என்று தெரிவிக்கப்பட்டுள்ளது.

மொத்தம் 2 ஆயிரத்து 29 கோடி ரூபாய் ஊக்கத்தொகைக்கு அனுமதி அளிக்கப்பட்டுள்ளது.

தேசிய சமையல் எண்ணெய் - எண்ணெய் வித்துக்கள் இயக்கத்திற்கும் மத்திய அமைச்சரவை ஒப்புதல் அளித்துள்ளது.

அடுத்த 7 ஆண்டுகளில் எண்ணெய் வித்துக்கள் உற்பத்தியில், நாடு சுயசார்பை அடையும் வகையில் 10 ஆயிரத்து 103 கோடி ரூபாய் மதிப்பில் இத்திட்டத்தை செயல்படுத்த முடிவு செய்யப்பட்டுள்ளது.

பிரதமரின் தேசிய வேளாண் வளர்ச்சி திட்டத்திற்கும் மத்திய அமைச்சரவையில் ஒப்புதல் அளிக்கப்பட்டுள்ளது.

விவசாயிகளின் வருவாய் அதிகரிக்கும் வகையிலும், நடுத்தர மக்களின் உணவுப் பாதுகாப்பை உறுதி செய்யும் வகையிலும், ஒரு லட்சம் கோடி ரூபாய் செலவில் இத்திட்டத்தை நிறைவேற்ற மத்திய அமைச்சரவைக் கூட்டத்தில் ஒப்புதல் அளிக்கப்பட்டுள்ளது.

<<<<>>>>

குஜராத்தில் 919 கோடி ரூபாய் மதிப்பிலான வளர்ச்சித் திட்டப் பணிகளுக்கு மத்திய உள்துறை அமைச்சர் திரு. அமித் ஷா நேற்று அடிக்கல் நாட்டினார்.

பின்னர் பேசிய அவர், இத்திட்டங்களின் மூலம் அஹமதபாத் நகரில் அடிப்படை வசதிகள் மேம்படும் என்று கூறினார்.

அத்துடன், மாநகராட்சியின் முயற்சி காரணமாக, அனைத்து நகராட்சி தொடக்கப் பள்ளிகளும், மாதிரிப் பள்ளிகளாக மாற்றப்பட்டுள்ளது என்று அவர் தெரிவித்தார்.

காந்திநகர் மக்களவை தொகுதியில் மட்டும் 472 கோடி ரூபாய் மதிப்பிலான வளர்ச்சித் திட்டப் பணிகள் தொடங்கி வைக்கப்பட்டுள்ளதாக திரு. அமித் ஷா கூறினார்.

<<<<<>>>>

தமிழகத்தின் சென்னை மெரினா கடற்கரையில் நாளை மறுநாள் நடைபெறவுள்ள விமான சாகச கண்காட்சி, விமானப் படையில் சேருவதற்கு உத்வேகம் அளிக்கும் என்று விமானிகள் தெரிவித்துள்ளனர்.

காஞ்சிபுரம் மாவட்டம், ஓரகடத்தில் நடைபெற்ற செய்தியாளர்கள் சந்திப்பின் போது பேசிய விமானி ஷித்திஷ் கார்த்திக் இதனை தெரிவித்தார்.

(சவுண்ட் பைட் - விமானிகள் 48 செகண்ட்ஸ்)

<<<<<>>>>

கேரள சட்டப்பேரவை கூட்டத்தொடர் இன்று தொடங்குகிறது.

ஒன்பது நாட்கள் நடைபெறவுள்ள இத்தொடரில் ஏழு மசோதாக்கள் தாக்கல் செய்யப்படவுள்ளதாக அம்மாநில சட்டப்பேரவை தலைவர் திரு. **Shamseer** தெரிவித்துள்ளார்.

முதல் நாளான இன்று, வயநாடு மற்றும் கோழிக்கோடு மாவட்டங்களில் நிலச்சரிவில் சிக்கி உயிரிழந்தவர்களுக்கு அஞ்சலி செலுத்திய பின், கூட்டத்தொடர் ஒத்தி வைக்கப்படும் என்று அவர் கூறியுள்ளார்.

<<<<<>>>>

தமிழகத்திலேயே முதல்முறையாக சுற்றுலா பயணிகளை கவரும் வகையில், இரண்டு **Donut** படகுகள், நீலகிரி மாவட்டம், உதகையில் அறிமுகப்படுத்தப்பட்டுள்ளது.

சிறுவர் முதல் பெரியவர்கள் வரை இந்த மின்சாரப் படகு கவர்ந்துள்ளதாக எமது செய்தியாளர் தெரிவிக்கிறார்.

(வாய்ஸ் பைட் - சரவணன் 40 செகண்ட்ஸ்)

<<<<<>>>>

இலங்கையில் பொதுத்தேர்தலுக்கான வேட்புமனு தாக்கல் இன்று தொடங்குகிறது.

இம்மாதம் 11ஆம் தேதிவரை வேட்புமனு தாக்கல் செய்யலாம் என்று அந்நாட்டு தேர்தல் ஆணையம் தெரிவித்துள்ளது.

வேட்புமனு தாக்கலின் போது குழுவாக கூடுவது தடை செய்யப்பட்டுள்ளதாக அந்த ஆணையம் கூறியுள்ளது.

இலங்கை பொதுத்தேர்தல் அடுத்த மாதம் 14ஆம் தேதி நடைபெறும் என்று அறிவிக்கப்பட்டுள்ளது.

<<<<<>>>>

நேபாளத்தில் ஏற்பட்ட நிலச்சரிவு மற்றும் வெள்ளப்பெருக்கில் சிக்கி உயிரிழந்தோரின் எண்ணிக்கை 236ஆக அதிகரித்துள்ளது.

173 பேர் காயமடைந்துள்ளனர்.

19 பேரை காணவில்லை என்று அங்கிருந்து வரும் தகவல்கள் தெரிவிக்கின்றன.

கடந்த மாதம் 27 மற்றும் 28ஆம் தேதிகளில் பெய்த கனமழை காரணமாக, நிலச்சரிவு ஏற்பட்டது. 34 தேசிய நெடுஞ்சாலைகள் சேதமடைந்தன.

இடிபாடுகளில் சிக்கிய 4 ஆயிரத்திற்கும் மேற்பட்டவர்கள் இதுவரை மீட்கப்பட்டுள்ளதாகவும், அப்பணிகள் இன்றும் தொடர்ந்து நடைபெறும் என்று நேபாள பிரதமர் திரு. கே.பி. ஷர்மா ஒலி கூறியுள்ளார்.

<<<<<>>>>

மேற்கு வங்கத்தின் வடக்கு மாவட்டங்களில் நாளை வரை லேசானது முதல் மிதமான மழை பெய்யக்கூடும் என்று வானிலை ஆய்வு மையம் தெரிவித்துள்ளது.

டார்ஜிலிங் மற்றும் கலிம்போங் மாவட்டங்களில் கன முதல் மிக கனத்த மழை பெய்யக்கூடும் என்றும் கூறியுள்ளது.

அம்மாவட்டங்களின் மலைப்பகுதிகளில் நிலச்சரிவு ஏற்படக்கூடும் என்பதால், ஆரஞ்சு எச்சரிக்கை விடுக்கப்பட்டுள்ளது.

ஜல்பைகுரி, அலிப்புர்துவார், கூசுபெஹர், வடக்கு மற்றும் தெற்கு தினாஜ்பூர் மற்றும் மால்டா மாவட்டங்களில் மஞ்சள் எச்சரிக்கை விடுக்கப்பட்டுள்ளது.

கடல் கொந்தளிப்புடன் காணப்படும் என்பதால், வங்கக்கடலின் கிழக்கு மத்தியப் பகுதி மற்றும் பங்களாதேஷ் கடல்பகுதிகளுக்கு இன்று மீனவர்கள் செல்ல வேண்டாம் என்றும் வானிலை ஆய்வு மையம் கேட்டுக் கொண்டுள்ளது.

<<<<<>>>>

ஆசிய **Rugby** சாம்பியன்ஷிப் போட்டி காத்மண்டில் இன்று தொடங்குகிறது.

ஆடவர் பிரிவில் இந்தியா – பங்களாதேஷையும், மகளிர் பிரிவில் இந்தியா – இலங்கையையும் எதிர்கொள்கிறது

<<<<<>>>>

உலக கோப்பை மகளிர் டிவென்டி டிவென்டி கிரிக்கெட் போட்டியில், இந்தியா இன்று நியூஸிலாந்தை எதிர்கொள்கிறது.

துபாயில் நடைபெறவுள்ள இப்போட்டி இரவு மணி 7.30-க்கு தொடங்குகிறது.

முன்னதாக நடைபெறவுள்ள மற்றொரு போட்டியில், தென்னாப்பிரிக்கா – வெஸ்ட் இண்டீஸ் அணியை எதிர்கொள்கிறது.

நேற்று நடைபெற்ற ஆட்டங்களில் பங்களாதேஷ் 16 ரன் வித்தியாசத்தில் ஸ்காட்லாந்தையும், பாகிஸ்தான் 31 ரன் வித்தியாசத்தில் இலங்கையையும் வென்றன.

<<<<<>>>>

லண்டனில் நடைபெற்று வரும் க்ளோபல் செஸ் லீக் போட்டியில், இந்திய வீரர்கள் அர்ஜுன் எரிகேஸி – பிரக்ஞானந்தா இடையேயான ஆட்டம் டிராவில் முடிவடைந்தது.

<<<<<>>>>

ஐஎஸ்எல் கால்பந்து போட்டியில் ஓடிசா – கேரள அணிகளுக்கு இடையேயான ஆட்டம் டிராவில் முடிவடைந்தது.

இரு அணிகளும் தலா 2 கோல் போட்டன.

இன்று நடைபெறவுள்ள ஆட்டத்தில் கோவா அணி – ஒருங்கிணைந்த வடகிழக்கு அணியை எதிர்கொள்கிறது.

<<<<<END>>>>